

Ġann Indri Trevisan (1781-1838)

Patrijott Żebbuġi t'Art Twelidu u Avventurier Militari

© Eric Bonanno B.Ed. (Hons).

Jinghad li l-familja Trevisan kienet ilha stabbilita hawn Malta sa mis-seklu 16. Kienet dahlet fi gżiritna mir-Repubblika ta' Venezja bis-sahha ta' Giacomo Trevisan, ghall-habta ta' l-1582.¹

Id-dixxendenti tal-familja Trevisan tkattru u nfirxu ma' Malta. Nhar il-Hadd, 8 ta' Jannar 1747, Marco Antonio, iben Domenico u Anna Trevisan mill-Isla, iżżewweġ lil Sapiientia Dimech, bint il-mejjet Giovanni Pawlu Dimech u martu Geronima minn Haż-Żebbuġ. Iz-żwieġ taghhom sar fil-Knisja Parrokkjali ta' San Filep.²

Wara żmien twil bla wlied, minn dan iż-żwieġ kien hemm tmint itfal.³ Dawn kienu Mario (ca. 1771), Domenico (ca. 1773), Fortunata (ca. 1775), Giuseppe (1776),⁴ Giulia (1778),⁵ Giovanni Andrea (1781) (fig. 1), Marco Antonio (1784), u Salvatore (ca. 1785).

Dik ta' Trevisan kienet familja bi prinċipji sodi u taghlim nistrani tajjeb. Kienu diversi d-dixxendenti ta' din il-familja li kienu taw sehem kbir lis-soċjetà Maltija. Wiehed biżżejjed isemmi lil Ġużeppi u lil Giovanni Antonio Trevisan (it-tnejn ulied Ġann Indri) li kienu taw sehemhom fil-qasam tal-medicina u f'tal-liġi, rispettivament, lil Ġann Indri nnifsu fil-kamp militari u lil Dun Salv Trevisan⁶ fil-kamp pastorali.

L-omm, Sapiientia, kienet mara twajba u kienet tiffrekwenta l-knisja regolarment. Jidher li kienet tat-tajjeb ukoll għax fil-fatt, fl-1832 kienet anki waqfet fundazzjoni ta' quddies kantat u benefiċċji ohra fil-knisja arċipretali ta' San Filep.⁷




Fig. 1. Ġann Indri Trevisan. (Riproduzzjoni wara E. Sammut, bil-kortesija tal-Bibljoteka Nazzjonali ta' Malta).

S'issa għadu mhux maghruf f'liema parti ta' Haż-Żebbuġ kienet toqghod il-familja Trevisan. Biss, minn supplika li kien għamel il-missier Marc Antonio lill- Gran Mastru De Rohan fit-23 ta' Lulju 1782, jidher li kienu joqghodu l-bogħod mill-pjazza tar-raħal fejn Marc Antonio kien ukoll jahdem ta' piżatur pubbliku.⁸

Jidher ukoll mill-*Status Animarum* ta' Haż-Żebbuġ għas-sena 1757, li fl-istess dar ma' Marc Antonio u Sapiientia kien hemm tghix Anna, omm Marc Antonio.⁹

Issa Ġann Indri kien tweled fit-8 t'April 1781¹⁰ waqt ir-renju tal-Granmastru *Fra. Emmanuel de Rohan-Polduc* (1775-1797). Dak iż-żmien, l-Ordni tal-Kavallieri ta' San Ġwann kienet ilha li bdiet it-triq tan-niżla. Ta' madwar 16 -il sena ra lill-ahħar Granmastru ta' Malta, il-Ġermaniż *Fra Ferdinand von Hompesch*, jitla' fuq it-tron, u madwar sena wara jitniżżel ma' l-invażjoni tal-gżejjer Maltin mill-General Napuljun Bonaparti. Kienet din l-invażjoni

li harġet fil-berah il-karattru ta' dan iż-Żebbuġi pjuttost minsi.

L-invażjoni tal-gżejjer Maltin ma haditx wisq żmien. Xi whud kien minghalihom li kellha tkun xaqq dawl ta' tama ghalihom. Biss, il-madmad ta' din il-hakma l-ġdida malajr beda jinhass.

Il-liġijiet li l-istess Napuljun kien ghadha qarsu fil-laħam il-haj lil kulhadd. Patrijiet u sorijiet ġew imkeċċija minn Malta. Kunventi sfaw maghluqin. In-nobbli tneżżghu mit-titli taghhom. Uħud mill-palazzi darba proprjetà ta' l-Ordni ta' San Ġwann tbattlu mid-dehebijiet u l-ħaġar prezzjuż li kien fihom. It-taxxi fuq kull haġa kienu saru pjaga ghal kulhadd.

Imma l-aktar haġa li lill-poplu Malti kienet tagħtu ġewwa kienet li ntmessitlu r-religjon li tant kienet ghal qalb missirijietna. Twaqqfu l-festi u bdew jiġu misruqa u rkantata kull haġa prezzjuża li kellna fil-knejjes tagħna.

Din kienet ix-xrara li kebbset qawmien missirijietna, u kien proprju fl-assalt li kien sar fuq l-Imdina fejn insibu lil Ġann Indri Trevisan jissemma għall-ewwel darba fil-kamp militari.

Petizzjoni magħmula minn uliedu, l-avukat Dr. Giovanni Antonio Trevisan u t-tabib Dr. Giuseppe Trevisan titfa' dawl dwar l-avventuri ta' missierhom Ġann Indri.¹¹

Meta n-nutar Emmanuele Vitale tar-Rabat kien organizza l-assalt fuq l-Imdina li sehh nhar it-Tnejn, 3 ta' Settembru 1798,¹² Ġann Indri, li kien għadu ġuvnott ta' madwar 17 -il sena kien hemmhekk ukoll. F'dan l-assalt kien safa ferut f'idejh il-leminija.

Ix-xrar tkebbes f'nar qawwi, u r-rewwixta kibret bil-kbir. Il-Maltin assedjaw il-



Fig. 2. (L-isqof) Mons. Franġisku Saverju Caruana; Pittura li tinsab fis-sagristija tal-knisja parrokkjali ta' San Filep.




Fig. 3. Id-dar f'tas-Samra, fil-Hamrun fejn Caruana kien ilaqqa' lil Trevisan u l-kapijiet l-oħra tal-battaljuni tiegħu.

gwarniġġjon Franciż li kellu jinghalaq wara s-swar ghal madwar sentejn qabel ma ċeda biex ma jmutx bil-guħ.

Fl-istess habta, il-Kanonku Żebbuġi Franġisku Saverju Caruana¹³ (fig. 2.) kien inhatar il-kap tal-battaljun ta' Haż-Żebbuġ u tas-Siġġiewi. Bhala l-kamp taghhom, li kien jissejjah il-Kamp ta' San Ġużepp, dawn kienu okkupaw l-gholja tas-Samra (fil-Hamrun), li kienet l-aktar post mikxuf ghall-bumbardamenti mill-Franciżi stazzjonati fil-Furjana.

Assisent ta' Caruana kien hemm Dun Salv Bonanno¹⁴ u bhala segretarju kien hemm in-nutar Ġużeppi Brignone¹⁵. Caruana kien ilaqqa' l-uffiċjali tal-battaljun tiegħu f'dar f'tas-Samra stess (fig. 3.).

Il-kapijiet tal-battaljun ta' Haż-Żebbuġ kienu Ġann Indri Trevisan, Anton Attard, Anton Muscat, Dun Anton Baldacchino, Indri Pavia, Ġużeppi Agius, Filippu Attard u Wiġi Zarb¹⁶.

Minn hawn jidher li Ġann Indri kien haġa wahda mal-general, il-Kanonku Caruana.

Fil-lejl tal-Hamis ta' wara, jiġifieri fis-6 ta' Settembru 1798, iż-żagħżuġ Ġann Indri mexxa stakkament ta' Maltin li sgassa l-polverista li kien hemm f'Kordin. Minn hemm irnaxxilu johroġ 79 kartell porvli u 40 kaxxa kbira mimlija skrataċ tal-balla.

Dak inhar reġa' safa ferut bejn spalltu. Kien bniedem li ma kien jaqta' qalbu minn xejn.

Il-pitghada, 8 ta' Settembru kien hu li tella' għall-ewwel darba l-bandiera Ngliza fuq il-gzejjer Maltin. Billi ma kienx hawn bnadar Inġliżi hawn Malta dik il-habta, tniżżlet wahda minn fuq il-vapur tal-gwerra l-*H.M.S. Alexander*, li flimkien m'ohrajn kien qed jimblokka d-dahliet għall-Port il-Kbir u l-Port ta' Marsamxett. Il-bandiera kienet twahhlet fuq ir-razzett ta' Vincenzo Borg, imlaqqam 'Brared', f'Birkirkara, il-kap tal-battaljun ta' Birkirkara.

Kemm dam l-imblokk kontra l-Franciżi, Ġann Indri kien jikkmanda l-postazzjonijiet ta' quddiem nett fil-kampijiet ta' San Ġużepp f'tas-Samra u f'ta' Kordin (illum parti minn Paola), li billi kienu t-tnejn biswit il-Port il-Kbir, kienu l-eqreb lejn il-kanuni tal-Franciżi.

Bl-ghajjnuna tiegħu, fl-1799 tniżżlu l-art 150 morin Inġliż taht il-kmand tal-Maġġur Wear biex jghinu lill-Maltin fl-assedju taghhom. Dawn kienu l-ewwel truppi Nglizi li tniżżlu hawn Malta.

Kien ukoll prezenti waqt l-attentat biex tinhatat il-belt Valletta minn naha tal-port ta' Marsamxett li kellha ssir nhar il-Hadd, 25 ta' Novembru 1798, liema attentat kien falla u hu tilef bosta minn nies tiegħu.

Dan kien l-istess attentat li minhabba fih safa ffuċillat Dun Mikiel Xerri, Żebbuġi iehor, u wiehed mill-mexxejja ewlenin tal-komplot.

Ġann Indri kien ukoll prezenti waqt l-attakk li kien sar fuq il-Kottonera hdejn il-fortizza tas-Salvatur nhar it-Tlieta, l-1 ta' Jannar 1799 u anki fl-attakk fuq l-Isla li kien sar nhar il-Hamis, l-14 ta' Frar 1799, f'liema attakk kien safa ferut f'rasu.

Kien ukoll l-uniku uffiċjal Malti li flimkien mal-Ġeneral Pigot u mal-kmandant, Sir Alexander Ball¹⁷ dahal wara s-swar tal-Furjana dak inhar tal-kapitulazzjoni tal-Franciżi, nhar il-Hamis, l-4 ta' Settembru 1800. Kellu miegħu mal-200 suldat Malti mill-kamp ta' San Ġużepp li kienu marru halli jieħdu pussess ta' l-ibliet.

Baq' ma ha ebda hlas tas-servizz li kien ta' f'dawn iċ-ċirkostanzi. Ironikament, meta spiċċa l-imblokk u xi whud inghataw medalja kummemorattiva, l-anqas din ma kienet inghatatlu.¹⁸

Il-karriera militari u avventuruza tiegħu ma waqfetx mat-tkeċċija tal-Franciżi minn gżiritna.

Nhar l-Erbgha, it-12 ta' Novembru 1800 il-Logotenent Ġenerali Sir Ralph Abercrombie kien inkarigah li jwaqqaf korp militari ta' 200 raġel biex imorru fuq spedizzjoni lejn l-Eġittu.

Trevisan dan irnexxielu jaghmlu billi hareġ minn butu s-somma ta' £83. 6s. 8.¹⁹

Nhar il-Hamis, l-1 ta' Jannar ta' l-1801 kien waqqaf stakkament ta' 100 raġel għall-*'Maltese Militia'*²⁰. Biex għamel dan kien hareġ is-somma ta' £25 minn butu. Kien dam sentejn u disgħa xhur inkarigat minn dan il-korp bhala Logotenent.

Intant, f'dan iż-żmien Ġann Indrì żżewweġ lil Duminka Mamo, bint Ġammri u Giovanna, nhar it-Tlieta 26 ta' Jannar 1802.

Iċ-ċelebrant taż-żwieġ kien Dun Tumas Scicluna, rettur tal-parroċċa ta' Haż-Żebbuġ. Ix-xhieda kienu Ġanni Borg u Filippu Curmi. Kif kienet l-użanza dak iż-żmien, l-ghada taż-żwieġ il-koppja reġghet tberket waqt quddiesa ohra, din id-darba fil-knisja parrokkjali ta' San Ġorġ, f'Hal Qormi.²¹

Minn dan iż-żwieġ kellu ta' l-anqas hamest itfal, Giuseppe²², Giovanni Antonio²³, Francesca²⁴, Marianna u Giovanna²⁵.

Fil-25 ta' Jannar ta' l-1860 dawn iż-żewġ xebbiet kienu joqogħdu fi Strada Sikkina (illum Triq Vilhena) fil-parti li tmiss ma' Triq il-Madonna ta' l-Anġli. Hi probabbilta' li kienu għadhom joqogħdu f'dar missierhom.²⁶

Interessanti nsemmu wkoll li issa li kien iżżewweġ, Ġann Indrì kien ried iserrah mohhu minn dhul fiss għalih u għall-familja tiegħu, tant li għall-bidu ta' l-1803²⁷ kien għamel talba biex jingħata l-liċenzja halli jkun jista' jibda jbiegħ il-qamh ġewwa Haż-Żebbuġ. Fil-fatt, il-liċenzja nġhatatlu lejn Marzu ta' l-istess sena.

Fl-14 ta' Settembru ta' l-1803 waqqaf stakkament iehor b'155 raġel għall-*'Provincial Corps'*, għat-twaqqif ta' liema stakkament kien hareġ is-somma ta' £200. Trevisan kien għamel sentejn u seba' xhur inkarigat bhala kaptan ta' dan il-korp.²⁸

Mat-twaqqif tar-*'Royal Regiment of Malta'*, nhar il-Ġimgħa, 12 t'April 1805, Trevisan kien magħżul u rakkomandat mill-Logotenent Ġenerali W.A. Villetier, kmandant tal-forzi f'Malta u kurunell fl-istess riġment, biex jitpoġġa bhala kaptan ta' l-imsemmi riġment, liema rakkomandazzjoni ma kellhiex effett billi l-post kien diġa' ntelat mill-Altezza Tiegħu, il-Kap Kmandant. Għalhekk, Trevisan minn jeddu aċċetta li jagħti s-servizz tiegħu bhala logotenent fir-riġment, minkejja l-fatt li kien hu stess li hareġ £83. 6s. 8d. biex waqqaf kumpanija ta' 80 raġel għar-riġment imsemmi. Dam sitt snin u ġimagħtejn jagħti servizz militari f'dan il-korp li kien twaqqaf biex jipprovdli servizz militari barra minn xtutna.²⁹

Bejn il-25 ta' Novembru 1807 u t-13 ta' Marzu 1808, Trevisan kien jinsab fi Sqallija stazzjonat f'Milazzo taht il-kmand tal-Maġġur Augustus Mead.³⁰ Waqt li kien hemm, kien ha sehem ukoll fl-assedju tal-kastell ta' *Scilla* f'*Calabria*, fl-Italja, taht il-kmand tal-kurunell Robertson tas-*'Sicilian Regiment'*.

F'Settembru tas-sena ta' wara telaq minn Sqallija biex jingħaqad mal-gwarniġġjon Malti f'Capri. Dik il-habta l-ġżira ta' Capri kienet f'idejn l-Ingliżi biss malli Ġwakkin Murat³¹ kien imlahhaq re taż-żewġ Sqallijiet, kienet wahda mill-prioritajiet li kellu fl-aġenda tiegħu li jerga' jiehu taht idejh lil din il-ġżira.

It-telfa ta' Capri wiehed jista' jgħid li kienet inevitabbli billi ma kienx hemm gwarniġġjon kbir iharisha.

Darba minnhom Ġann Indrì lemah dghajsa żgħira riesqa lejn ix-xatt f'naha msejha *Cala del Limbo*. Allavolja rraporta xkien osserva lis-superjuri tiegħu u fetah in-nar fuq dawk li kienu fid-dghajsa, dawn irnexxielhom jaharbu. Kienet ġemgħa tar-rikonjizzjoni.

L-attakk fuq Capri beda fil-lejl bejn it-3 u l-4 t'Ottubru. Dan baqa' sejjer sa l-ghada wara nofsinhar. Il-kontingent Malti spicċa mirbuh u Ġann Indrì u shabu sfaw prigionieri. Għalquh



Fig. 4. Dehra moderna ta' l-isptar tal- Lazzarett (isfel, xellug) qrib il-forti Manoel fil-port ta' Marsamxett

f' *Castel Nuovo* hdejn Napoli³², biss, irnexxilu jahrab u rritorna Malta. Minn hemm baqa' sejjer u nghaqad mal-kumpanija tar-*Regiment of Malta* nhar is-Sibt, 11 t'Awissu 1810. Billi dan kien it-tir li dejjem kellu f' mohhu, ghalhekk, kemm dam il-habs m'acçettax li jinghata l-liberta' provizorja.

Meta kien ittiehed prigionier Ġann Indri tilef numru ta' dokumenti importanti.³³

Meta mbaghad dan ir-regiment kien xolt nhar l-Erbgħa, il-25 t'April 1811, Trevisan kien baqa' jithallas b'nofs paga. Beda jiehu hlas ta' zewġ xelini u erba' soldi kuljum billi meta kien impjegat kellu l-grad ta' logotenent f'dan ir-rigiment³⁴. Dan il-hlas baqa' jiehdus la-ahhar ta' hajtu.³⁵

Wara dan l-episodju kemm il-darba kien offra l-hidma tieghu fiċ-ċivil. L'offerta tieghu ġew acçettati u fil-fatt kien magħżul biex jaghti servizz bhala logotenent fir-rigiment ta' De Watteville f'Ġibiltà'.

Telaq lejn Ġibiltà' biex jinghaqad ma' dan ir-rigiment, biss, malli wasal hemm sab li l-appuntament tieghu kien ġie annullat billi l-uffiċċjali kellhom ikunu kollha Svizzeri.

Għal darba oħra, fi Frar ta' l-1813 reġa' ressaq applikazzjoni oħra, din id-darba quddiem Lord William Bentick, Kmandant Ġenerali ta' l-armata Ngliza fil-Mediterran, biex jinghata xogħol fis-servizz ċivili. Kien imhegġeġ jingagġa fil-lieva Taljana, biss, ġara li proprju f'dan iż-żmien, is-servizzi tieghu reġghu kienu mehtieġa hawn Malta u minhabba f'hekk ma setax jaghti sehemu fl-Italja.

F'Malta kienet faqqgħet il-pesta.

Nhar il-Hamis, l-20 ta' Mejju 1813, l-Eccellenza tieghu il-Gvernatur ta' Malta u Kmandant tal-Gwarniġġjon tal-gżira, il-Logotenent Ġenerali Sir Hildebrand Oakes hatru kaptan tal-portijiet biex jissorvelja l-Port il-Kbir u l-Port ta' Marsamxett u ta' kummissarju tas-saħħa biex jagħmilha ta' supretendent ta' l-isptar tal-Lazzarett (fig. 4) billi kien mimli bl-imppestati, kif ukoll biex jara li d-dfin tal-mejtin isir kif kien mehtieġ.

Kien ukoll inkarigat li ma jhallix li ssir komunikazzjoni bejn id-dghajjes fil-portijiet minn nies li kienu jinżlu minn Ghawdex bil- u għall-provisti.

Ġann Indri kien ukoll inkarigat minn kull bastiment iehor sorgut fil-portijiet, minn x'hin jidhol fil-port sa ma jerga' jsalpa.

Dan ix-xogħol bdieh mill-1 ta' Ġunju 1813³⁶ u dam jagħmlu madwar sena u nofs.

Xi żmien wara, Ġann Indri spicča bla xogħol imma l-Gvernatur ta' Malta Sir Thomas

Maitland malajr sablu post iehor minhabba l-kridenzjali u l-esperjenza li kellu.

Ittra ta' rakkomandazzjoni li Trevisan kien akkwista minn ghand il-Logotenent, il-Kurunell Konti Francesco Rivarola, kmandant tar-Riġment Sqalli tal-Maesta' Tieghu ir-Re, u Spettur Ġenerali tal-Pulizija ta' Malta, kellha tkun li taghtih spinta tajba wkoll.

Din in-nota kienet tghid hekk: *"I do hereby certify that Lieutenant John Andrew Trevisan, of the late Royal Regiment of Malta, has served during the plague of 1813 to 1814 as Captain of the Port of Valletta, and that he performed all these services with Activity, Zeal and Fidelity, in such a way that he has met the approbation of his superiors."*³⁷

Nhar it-Tnejn, is-7 ta' Frar 1815 Ġann Indri beda impjeg b'hal l-iskrivan prinċipali fi hdan il-korp tal pulizija fl-uffiċċju tal-Kaptan tal-Portijiet³⁸, fejn baqa' sa nhar is-Sibt, l-ahhar ta' Marzu 1838.

Ghall-habta ta' l-1818 Trevisan kiser difrejh mad-divizjoni tal-hlasijiet tal-War Office billi meta kien ġie ntitolat li jiehu nofs il-paga li kellu fir-Royal Regiment of Malta, dan kellu jaghmlu bla ma jahdem imkien iehor bi qliegh.

Biss, naraw li meta dahal jahdem mad-dipartiment tal-pulizija, dan il-kuntratt kien inkiser³⁹. Minhabba f'hekk kellu jerga' jaghti lura mhux anqas minn £170. 9s. 0d.⁴⁰

Fil-fatt insibu li għall-bidu li beda jahdem mal-pulizija kellu paga ta' £108 fis-sena, waqt li mill-1824 sa ma rtira fl-1838 il-paga tnaqqsitlu għal £92 12s. fis-sena.⁴¹

Dan kien proprju l-ahhar xoghol li kien dahal għalih Ġann Indri. Bih għalaq l-ahhar kapitlu ta' hajtu. Dam jahdem fil-korp tal-pulizija għal madwar 23 sena u xaharejn sal-31 ta' Marzu 1838 meta hareġ bil-pensjoni għas-servizz twil li kien ta tul hajtu.⁴²

Wara marda twila miet ta' 57 sena nhar l-Erbgħa, it-12 ta' Settembru 1838⁴³ ġewwa l-Furjana wara li kien għamel operazzjoni tal-ġebbla.⁴⁴

Indifen fil-knisja parrokkjali ta' San Filep f'rahal twelidu, fil-qabar b'numru 101 li kien tal-familja Dimech, nies ommu.

Il-mewt tieghu thabbret anki fuq il-gazzetti⁴⁵ lokali. Dan li ġej huwa l-elogju li nkiteb għalih fil-Malta Government Gazette;

"Besides the honourable testimonies of his conduct, which Sig. Trevisan held from various British authorities, he was no less esteemed for his personal character in all the private relations of life; and among other good qualities, his charitable disposition and the satisfaction he felt in administering to the wants of the needy, were not the least remarkable.

Sig. Trevisan left a widow and family to deplore his loss; and he is no less regretted by a large circle of friends."

Ringrazzjamenti:

Nixtieq inrodd hajr lill-Kavallier Joseph, C. Sammut, K.M., lill-Kaptan Joseph M. Wismayer, u lis-sur F. X. Trevisan ta' l-ghajnuna li tawni biex nipprepara din ir-riċerka.

¹ Sammut, E., *A Military Career . . . and its Aftermath: Giovanni Andrea Trevisan (1781-1838)* fid-'*The Malta Land Force Journal*, (Malta, Lulju 1972), p.76.

² Arkivju Parrokkjali ta' Haż-Żebbuġ (APŻ),

Matrimoniorum Vol. 3 (Jann. 1711 sa Mejju 1762), pp. 525/6.

³ Kurja Arċiveskovili ta' Malta, (CEM.), *Status Animarum*, Kaxxa 23c, Faxxiklu 25 (*Citta Rohan* 1791); Mhux impaġnat.

⁴ Dan Giuseppe kien tghammed bl-isem ta' Alessandro. (Ara APŻ, *Baptisatorum* Vol. 7 (Jannar 1756 sa Diċembru 1786), p. 495.

⁵ Din Giulia kienet tghammidet bl-isem ta' Margherita. (Ara idem, p. 575)

⁶ Dun Salv Trevisan kien strumentali biex Haż-Żebbuġ

- illum ghandu l-istatwa titolari ta' San Filep.
- ⁷ CEM., *Conti*, Vol. 117 *Miscellanea*, Faxxiklu 2, *Ricevute dell'esito della veneranda lampada Casal Zebbug*. Mhux impaġnat.
- ⁸ Librerija Nazzjonali ta' Malta (NLM.), AOM 1194 (Tomo 13); f.73r.
- ⁹ CEM. *Status Animarum*, Kaxxa 23c, Faxxiklu 14, Citta Rohan, mhux impaġnat.
- ¹⁰ APŽ, *Baptisatorum*, Vol 7 (Jannar 1756 sa Diċembru 1786), p. 662.
- ¹¹ Arkivju Nazzjonali ta' Malta (NAM), O'Ferrall Petitions, Vol. 9 (S-T) 1847 ta' l-1851. Bosta mid-dettalji li ser jissemmew f'dan l-artiklu huma mehudin minn din il-petizzjoni.
- ¹² Casha, A., *Nutar Emmanuele Vitale 1759-1802*, (Malta 1998), p.33. Ara wkoll NLM., MS 269 "Relazione di Lorenzo Bugeja".
- ¹³ Caruana kien twieled f'Haż-Żebbuġ fis-7 ta' Lulju 1759. Kien lahaq Kanonku tal-Katidral fl-1796. Kien sar Arcidjaku fl-1822 u fi xjuhitu, fl-1831 sar ukoll Isqof ta' Malta. Kien ukoll neguzjant tal-qoton. Miet ta' 89 sena fis-17 ta' Novembru 1847. Ghal aktar taghrif dwar il-Kanonku Franġisku Saverju Caruana u s-sehem tiegħu fil-veskovat tad-djoċesi ta' Malta, ara, Bonnici, A., *L-Istorja ta' Malta fi Ġrajjet il-Knisja*, (Malta, 1996), pp. 43 sa 57.
- ¹⁴ Dun Salv Bonanno, wiehed mill-prediċessuri ta' l-awtur, kien ġej minn familja ta' benestanti li kienet tat bosta qassisin u kjerċi lill-kleru Żebbuġi. Kien miet fl-età żghira ta' madwar 44 sena fl-istess kamp fuq tas-Samra, nhar il-Hadd, 7 t'April 1799. Għall-funeral tiegħu, li kien sar fil-Knisja Parrokkjali ta' Haż-Żebbuġ, fejn ukoll saret id-difna, attendew madwar 600 suldat mill-kamp ta' San Ġużepp. (Ara APŽ, *Mortuorum*, Vol. 4. (Nov. 1740 sa Nov. 1820), f. 334.
- ¹⁵ Testa, Carmelo, *Maż-Żewġ Nahat tas-Swar*, (Malta 1980), Vol. 2., p.245.
- ¹⁶ NAM PS 10/1, ff. 64. Ta' min isemmi wkoll li kif hemm imniżel fl-istess dokument, wiehed mis-surgenti tal-battaljun ta' Haż-Żebbuġ kien Ġużeppi Trevisan, hu Ġann Indri. F'dan id-dokument hemm lista shiha ta' dawk proposti biex jirċievu xi forma ta' kumpens fi hlas ghas-servizz militari tagħhom waqt l-imblokk kontra l-Franċiżi bejn l-1798 u l-1800.
- ¹⁷ Sir Alexander Ball kien sar l-ewwel gvernatur tal-ġejjer Maltin. Miet f'Malta fl-1809.
- ¹⁸ Sammut, Chev. J.C., *Maltese Blockade Medals*, fi Fiorini, S. (Ed)., *Proceedings of the History Week 1992*, Is-Socjetà Storika ta' Malta, (Malta 1994), pp. 77 sa 82.
- ¹⁹ Xelin (1s.) kien isarraf 5c. tal-lum, waqt li sold (1d.) kien isarraf 4 milleżmi.
- ²⁰ Ara Wismayer, Capt. J.M. *The History of the King's Own Malta Regiment and the Armed Forces of the Order of St. John*, (Malta 1989), p.106.
- ²¹ APŽ, *Matrimoniorum* Vol. 4 (Jann. 1762 sa Sett. 1814). p. 659.
- ²² Dan Giuseppe kien lahaq tabib u kien ighix fir-Rabat ta' Malta. Waqt l-epidemija tal-Kolera ta' l-1837 kien ta s-servizz tiegħu ta' tabib fil-fortizza tar-Rikażli fejn dak iż-żmien kienu qed jinżammu l-koleriċi. Kien anki jagħti s-servizz tiegħu bla hlas fl-Imnsida, l-Furjana, il-Marsa, u fl-isptar ta' San Ġużepp f'Haż-Żebbuġ kif ukoll fl-isptar tal-koleriċi fl-Imdina. Ta sehem ukoll anki fl-epidemija tal-kolera ta' l-1850.
- ²³ Giovanni Antonio kien studja l-liġi. Fil-fatt kien lahaq avukat tal-fqar fil-qorti ta' Malta f'affarijiet ċivili.
- ²⁴ Francesca twieldet f'Haż-Żebbuġ fit 13 ta' Novembru 1807. Ara APŽ, *Baptisatorum*, Vol. 9 Frar 1804 sa Frar 1821, pp. 131, 132.
- ²⁵ APŽ, Regjistru ta' Kontribuzzjonijiet ta' l-Istatwa tal-Fidda ta' San Filippu t'Aggira. Mhux impaġnat. Skond dan id-dokument, Marianna u Giovanna kienu harġu 5 grani għall-istatwa.
- ²⁶ *Ibid.*
- ²⁷ NAM, Index of Petitions 1803(F), ff. 108, 256 Skond l-ahhar dokument insibu li f'Haż-Żebbuġ seta' jkun hemm biss zewġ bejjiegha tal-qamh.
- ²⁸ Ara wkoll Chesney, Maj. A.G., *Historical Records of the Maltese Corps of the British Army*, (London, 1897), p.54.
- ²⁹ *Ibid.* p. 51.
- ³⁰ Sammut, E., *Op. cit.*, p. 80.
- ³¹ Hatun Napuljun Bonaparte.
- ³² Sammut, E., *Op. cit.*, p. 81.
- ³³ *Ibid.*
- ³⁴ NAM, Blue Book 1837, Civil Establishments, p.104.
- ³⁵ NAM., Government Gazette (Gov. Gaz.) 1838, Vol. 24, p.411.
- ³⁶ *Ibid.*
- ³⁷ Sammut, E., *Op. cit.* p. 83.
- ³⁸ NAM, Blue Book 1821, Civil Establishments, pp.33/4.
- ³⁹ Ghalkemm wara s-sitwazzjoni ġiet irrangata xi ftit.
- ⁴⁰ Sammut, E., *Op. cit.*, pp. 83 u 84.
- ⁴¹ NAM, Blue Books 1824 sa 1838, Civil Establishments, *Passim*.
- ⁴² NAM., Gov. Gaz. *Op. cit.*
- ⁴³ APŽ, *Defunctorum* Vol. 5 (Nov. 1820 sa Jann. 1880). Fol. 107r.
- ⁴⁴ NAM, Gov. Gaz. *Op. cit.*
- ⁴⁵ Ara Librerija Nazzjonali ta' Malta, *Il-Portafoglio Maltese*, Harġa ta' l-20/9/1838, p. 180. Ara wkoll NAM, Gov. Gaz. *Op. cit.*